

1. அமெரிக்கா உடனான வர்த்தக ஒப்பந்தத்தை இறுதிசெய்வதற்கான பேச்சுக்கள் தொடர்ந்து நடைபெற்று வருவதாக மத்திய அரசு தெரிவித்துள்ளது.
2. பீகார் சட்டப்பேரவைத் தேர்தலுக்கான கண்காணிப்பு நடவடிக்கைகளை தீவிரப்படுத்துமாறு தேர்தல் ஆணையம் அதிகாரிகளுக்கு அறிவுறுத்தியுள்ளது.
3. உச்சநீதிமன்றத்தின் தலைமை நீதிபதியாக திரு சூரியகாந்த் நியமிக்கப்பட்டுள்ளார்.
4. மும்பையில் 17 குழந்தைகள் உட்பட 19 பேரை பிணைக்கைதிகளாக பிடித்து வைத்திருந்த நபர் காவல்துறையினரால் சுட்டுக்கொல்லப்பட்டார். அனைவரும் பாதுகாப்பாக மீட்கப்பட்டனர்.
5. உலகக்கோப்பை மகளிர் ஒருநாள் கிரிக்கெட் போட்டி அரையிறுதி ஆட்டத்தில் இந்தியா வெற்றிபெற 339 ரன் என்ற இலக்கினை ஆஸ்திரேலியா நிர்ணயித்துள்ளது.

--- இனி விரிவான செய்திகள் ---

<<<<<>>>>

அமெரிக்கா உடனான வர்த்தக ஒப்பந்தத்தை இறுதிசெய்வதற்கான பேச்சுக்கள் தொடர்ந்து நடைபெற்று வருவதாக மத்திய அரசு கூறியுள்ளது.

இன்று புதுதில்லியில் செய்தியாளர்களிடம் பேசிய வெளியுறவுத்துறையின் செய்தித்தொடர்பாளர் திரு ரன்தீர் ஜெய்ஷ்வால், ரஷ்யா எண்ணெய் நிறுவனங்கள் மீது அமெரிக்கா விதித்துள்ள பொருளாதார தடைகள் குறித்து இந்தியா ஆய்வு செய்து வருவதாக கூறினார்.

சர்வதேச கச்சா எண்ணெயின் விலை நிலவரத்திற்கு ஏற்ப மத்திய அரசு முடிவுகளை மேற்கொள்ளும் என்றும் அவர் தெரிவித்தார்.

ஆப்கானிஸ்தான் உள்ளிட்ட அண்டை நாடுகள் உடனான எல்லை தாண்டிய பயங்கரவாதத்திற்கு பாகிஸ்தான் ஆதரவு அளித்து வருவது ஏற்றுக்கொள்ளத்தக்கது அல்ல என்றார்.

ஆப்கானிஸ்தானுக்கு தேவையான அனைத்து உதவிகளையும் இந்தியா வழங்கும் என்றும் திரு ரன்தீர் ஜெய்ஷ்வால் தெரிவித்தார்.

<<<<<>>>>

பீகார் சட்டப்பேரவைத் தேர்தலுக்கான பாதுகாப்பு ஏற்பாடுகள் குறித்து தேர்தல் ஆணையம் இன்று விரிவாக ஆலோசனை மேற்கொண்டது.

தலைமை தேர்தல் ஆணையர் திரு கியானேஷ்குமார் காணொலி வாயிலாக இந்த ஆலோசனையை மேற்கொண்டதாக தேர்தல் ஆணையத்தின் செய்திக்குறிப்பு தெரிவிக்கிறது.

அண்டை மாநிலங்கள் உடனான எல்லைப்பகுதி பாதுகாப்பு குறித்து இதில் விரிவாக விவாதிக்கப்பட்டதாக அதில் குறிப்பிடப்பட்டுள்ளது.

பீகார், ஜார்கண்ட், உத்தரப்பிரதேசம், மேற்குவங்கம் ஆகிய மாநிலங்களின் தலைமைச்செயலர்கள், காவல்துறை தலைவர்கள் மற்றும் உள்துறை செயலர்கள் இதில் பங்கேற்றனர்.

பீகார் சட்டப்பேரவைத் தேர்தல் அமைதியாக நடைபெறுவதை உறுதி செய்வதற்கு ஏதுவாக கண்காணிப்பு நடவடிக்கைகளை தீவிரப்படுத்துமாறு திரு கியானேஷ்குமார் இந்த கூட்டத்தில் அறிவுறுத்தியதாக அந்த செய்திக்குறிப்பில் தெரிவிக்கப்பட்டுள்ளது.

<<<<<>>>>

பீகாரின் வளர்ச்சியை பிஜேபி தலைமையிலான தேசிய ஜனநாயக கூட்டணி அரசு உறுதி செய்துள்ளதாக மத்திய அமைச்சர் திரு அமித் ஷா கூறியுள்ளார்.

Paliganj-ல் தேர்தல் பிரச்சாரம் மேற்கொண்டு பேசிய அவர், ராஷ்ட்ரிய ஜனதாதளம் ஆட்சிப்பொறுப்பில் இருந்தபோது குற்றச்செயல்களின் எண்ணிக்கை அதிகரித்ததாக கூறினார்.

இம்மாநிலத்தில் பிஜேபி தலைமையிலான தேசிய ஜனநாயக கூட்டணி அரசு பொறுப்பேற்ற பின்னர் சட்டம் - ஒழுங்கு சீராக பராமரிக்கப்படுவதாகவும் திரு அமித் ஷா தெரிவித்தார்.

<<<<<>>>>

பிஜேபி தலைமையிலான தேசிய ஜனநாயக கூட்டணி ஆட்சி பொறுப்பேற்கும் மாநிலங்களில் வளர்ச்சி உறுதி செய்யப்படுவதாக பிஜேபி தலைவரும், மத்திய அமைச்சருமான திரு ஜெ பி நட்டா கூறியுள்ளார்.

இன்று நாலந்தாவில் தேர்தல் பிரச்சாரம் மேற்கொண்டு அவர் பேசினார்.

இதர கட்சிகள் ஆட்சி பொறுப்பேற்கும் மாநிலங்களில் வளர்ச்சிக்கு முற்றுப்புள்ளி வைக்கப்படுவதாகவும் அவர் குற்றம் சாட்டினார்.

பிரதமர் திரு நரேந்திர மோடி பீகாரின் வளர்ச்சிக்கு கூடுதல் முக்கியத்துவம் அளித்துள்ளதாகவும் திரு ஜெ பி நட்டா தெரிவித்தார்.

<<<<<>>>>

நாடு முழுவதும் தற்போது 10 ஆயிரம் உழவர் உற்பத்திக்குழுக்கள் செயல்பட்டு வருவதாக மத்திய வேளாண்துறை அமைச்சர் திரு சிவ்ராஜ் சிங் செளகான் கூறியுள்ளார்.

இன்று புதுதில்லியில் உழவர் உற்பத்திக்குழுக்கள் மாநாட்டில் பங்கேற்று அவர் பேசினார்.

ஆயிரத்திற்கும் மேற்பட்ட உழவர் உற்பத்திக்குழுக்களின் வர்த்தகம் ஒரு கோடி ரூபாயை எட்டியுள்ளதாக அவர் குறிப்பிட்டார்.

இந்த குழுக்கள் மூலம் 52 லட்சத்திற்கும் மேற்பட்ட விவசாயிகள் பயனடைந்து வருவதாகவும், இந்த எண்ணிக்கையை இரண்டு கோடியாக உயர்த்துவதற்கு இலக்கு நிர்ணயிக்கப்பட்டிருப்பதாகவும் அவர் கூறினார்.

விவசாயிகள் தரமான விதை பெறுவதை உறுதி செய்யும் வகையில் விதைச்சட்டம் கொண்டுவரப்பட உள்ளதாகவும் திரு சிவ்ராஜ் சிங் செளகான் கூறினார்.

<<<<<>>>>

டிஜிட்டல் இந்தியா இயக்கத்தின்கீழ், சட்டப்பேரவை, நீதிமன்றங்கள் மற்றும் நிர்வாகத்துறையை டிஜிட்டல் மயமாக்கும் பணிகள் நடைபெற்று வருவதாக நாடாளுமன்ற விவகாரங்கள் துறை அமைச்சர் திரு கிரண் ரிஜிஜு கூறியுள்ளார்.

இன்று புதுதில்லியில் நிகழ்ச்சி ஒன்றில் பேசிய அவர், சட்டப்பேரவை மற்றும் நீதிமன்றங்கள் டிஜிட்டல் மயமாக்கப்பட்டிருப்பதற்கு உரிய பலன் கிடைத்திருப்பதாக தெரிவித்தார்.

இதன்மூலம் பணிச்சூழல் மேம்பட்டுள்ளதாகவும் அமைச்சர் கூறினார்.

<<<<<>>>>

நாட்டின் ஒற்றுமைக்காக சர்தார் வல்லபாய் பட்டேல் ஆற்றிய பணி போற்றுதலுக்குரியது என்று பீகார் ஆளுநர் திரு ஆரிஃப் முகமது கான் கூறியுள்ளார்.

தில்லி சட்டப்பேரவை வளாகத்தில் சர்தார் வல்லபாய் பட்டேல் குறித்த கருத்தரங்கில் கலந்துகொண்டு அவர் உரையாற்றினார்.

சிறந்த தேசியவாதியாகவும், சர்தார் வல்லபாய் பட்டேல் திகழ்ந்ததாக திரு ஆரிஃப் முகமது கான் புகழாரம் சூட்டினார்.

<<<<<>>>>

உத்தரப்பிரதேசத்தின் பல்வேறு பகுதிகளில் சர்தார் வல்லபாய் பட்டேலின் 150-ஆவது பிறந்த தினத்தையொட்டி நாளை ஒற்றுமை ஓட்டம் நடைபெறவுள்ளதாக காவல்துறை தலைவர் திரு எல் ஆர் குமார் கூறியுள்ளார்.

லக்னோவில் செய்தியாளர்களிடம் பேசிய அவர், மாவட்ட தலைநகரங்கள், காவல் ஆணையரகங்கள் மற்றும் காவல் நிலையங்களின் அளவில் இந்த ஒற்றுமை ஓட்டம் நடைபெறவுள்ளதாக தெரிவித்தார்.

இதற்காக விரிவான பாதுகாப்பு ஏற்பாடுகள் செய்யப்பட்டிருப்பதாகவும் திரு எல் ஆர் குமார் கூறினார்.

<<<<<>>>>

உச்சநீதிமன்றத்தின் தலைமை நீதிபதியாக திரு சூரியகாந்த் நியமிக்கப்பட்டுள்ளார்.

தற்போது இப்பதவியை வகித்துவரும் திரு B R Gavai-யின் பதவிக்காலம் அடுத்த மாதம் 23-ஆம் தேதி நிறைவடைவதையடுத்து அதற்கு மறுநாள் முதல் திரு சூரியகாந்த் இப்பொறுப்பை ஏற்பார் என்று மத்திய அரசின் செய்திக்குறிப்பு தெரிவிக்கிறது.

திரு சூரியகாந்த் இப்பொறுப்பினை 2027-ஆம் ஆண்டு பிப்ரவரி 9-ஆம் தேதிவரை வகிப்பார் என்று எமது செய்தியாளர் தெரிவிக்கிறார்.

<<<<<>>>>

மத்திய நிதியமைச்சர் திருமதி நிர்மலா சீதாராமன், நான்கு நாள் அரசு முறைப்பயணமாக இன்று பூட்டான் சென்றார்.

இந்தியா – பூட்டான் இடையேயான உறவினை மேலும் வலுப்படுத்தும் வகையில் அவர் இந்த பயணத்தை மேற்கொண்டுள்ளதாக எமது செய்தியாளர் தெரிவிக்கிறார்.

இந்தியாவின் ஆதரவுடன் செயல்படுத்தப்பட்டுவரும் திட்டங்களையும் அவர் ஆய்வு செய்ய உள்ளார்.

பூட்டான் அரசர் Jigme Khesar Namgyel Wangchuck, பிரதமர் DASHO Tshering Tobgay ஆகியோருடனும் அவர் பேச்சு நடத்த உள்ளார்.

பொருளாதார ஒத்துழைப்பை வலுப்படுத்துவதற்கான அம்சங்கள் இந்த பேச்சுக்களில் இடம்பெறும் என்று மத்திய அரசின் செய்திக்குறிப்பு தெரிவிக்கிறது.

<<<<<>>>>

தூய்மை இந்தியா இயக்கத்தின்கீழ், பணியிடங்களில் தூய்மைப்பணிகள் ஒருங்கிணைந்து மேற்கொள்ளப்பட்டு வருவதாக மத்திய இணையமைச்சர் டாக்டர் எல் முருகன் கூறியுள்ளார்.

இன்று புதுதில்லியில் தகவல் ஒலிபரப்புத்துறை செயல்படும் சாஸ்திரி பவனில் இதுதொடர்பாக ஆய்வு மேற்கொண்ட பின்னர் வெளியிட்டுள்ள சமூக வலைதள பதிவில் அவர் இவ்வாறு கூறியுள்ளார்.

பணியிடங்களை தூய்மையாக பராமரிப்பதை இதுபோன்ற ஒருங்கிணைந்த நடவடிக்கைகள் உறுதி செய்யும் என்றும் டாக்டர் எல்.முருகன் தெரிவித்துள்ளார்.

<<<<<>>>>

மகாராஷ்ட்ராவில் 17 குழந்தைகள் உட்பட 19 பேரை பிணைக்கைதிகளாக பிடித்து வைத்திருந்த நபர் காவல்துறையினரால் சுட்டுக்கொல்லப்பட்டார்.

மும்பையின் Powai பகுதியில் உள்ள அடுக்குமாடி குடியிருப்பில் குழந்தைகளை இரண்டு மணிநேரம் பிணைக்கைதிகளாக அந்த நபர் பிடித்து வைத்திருந்ததாக காவல்துறையினர் தெரிவித்தனர்.

இதனைத்தொடர்ந்து அவர்களை மீட்பதற்காக காவல்துறையினர் மேற்கொண்ட நடவடிக்கைகளில் அந்த நபர் சுட்டுக்கொல்லப்பட்டார்.

குழந்தைகள் உட்பட பிணைப்பைகைதிகள் அனைவரும் பாதுகாப்பாக மீட்கப்பட்டனர்.

<<<<<>>>>

விளையாட்டுச் செய்திகள்

உலகக்கோப்பை மகளிர் ஒருநாள் கிரிக்கெட் போட்டி அரையிறுதி ஆட்டத்தில் இந்தியா வெற்றிபெற 339 ரன் என்ற இலக்கினை ஆஸ்திரேலியா நிர்ணயித்துள்ளது.

நவிமும்பையில் நடைபெற்றுவரும் இப்போட்டியில் டாஸ் வென்று முதலில் பேட் செய்த ஆஸ்திரேலியா 49 புள்ளி ஐந்து ஓவரில் 338 ரன்னுக்கு ஆட்டமிழந்தது.

Phoebe Litchfield அதிரடியாக ஆடி 93 பந்துகளில் 119 ரன் குவித்தார்.

-----

பெங்களூவில் இன்று தொடங்கிய இந்தியா "ஏ" அணிக்கு எதிரான முதலாவது டெஸ்ட் கிரிக்கெட் போட்டியின் ஆட்டநேர இறுதியில் தென்னாப்பிரிக்கா "ஏ" அணி முதல் இன்னிங்சில் 9 விக்கெட் இழப்பிற்கு 299 ரன் எடுத்துள்ளது.

-----

ஆசிய இளையோர் விளையாட்டுப்போட்டிகளில் இந்தியா இன்று 7 தங்கம், 3 வெள்ளிப்பதக்கங்களை வென்றது.

பக்ரைனில் நடைபெற்றுவரும் இப்போட்டியின் மகளிர் குத்துச்சண்டை 46 கிலோ எடைப்பிரிவில் *Khushi Chand*-ம், 50 கிலோ எடைப்பிரிவில் *Ahaana Sharma*-வும், 54 கிலோ எடைப்பிரிவில் *Chandrika Pujari* -வும், 80 கிலோ எடைப்பிரிவில் *Anishika*-வும் தங்கப்பதக்கம் வென்றனர்.

பீச் மல்யுத்த போட்டியில் *Sani Subhash*, *Arjun Ruhil*, *Anjali* ஆகியோர் தங்கப்பதக்கத்தையும், *Ravinder* மற்றும் *Sujay Tanpure* வெள்ளிப்பதக்கத்தையும் வென்றனர்.

ஆடவர் குத்துச்சண்டை போட்டியின் 50 கிலோ எடைப்பிரிவில் *Moibungkhongbam Singh* வெள்ளிப்பதக்கம் வென்றார்.

இப்போட்டியில் இந்தியா, இதுவரை 13 தங்கம், 17 வெள்ளி, 16 வெண்கலப்பதக்கங்களுடன் பதக்கப்பட்டியலில் 6-ஆவது இடத்தில் உள்ளது.

-----

உலகக்கோப்பை பாரா துப்பாக்கிச்சூடும் போட்டியில் இந்தியா இன்று ஒரு தங்கம், இரண்டு வெள்ளிப்பதக்கங்களை வென்றது.

ஐக்கிய அரபு எமிரேட்டின் *Al Ain*-ல் நடைபெற்றுவரும் இப்போட்டியின் ஆடவர் பத்து மீட்டர் பிரிவில் *Manish Narwal* தங்கப்பதக்கத்தையும், *Angrez Singh* வெள்ளிப்பதக்கத்தையும் வென்றனர்.

மகளிர் 50 மீட்டர் பிரிவில் *Avani Lekhara* வெள்ளிப்பதக்கம் வென்றார்.

<<<<<END>>>>